

Azərbaycan-Pakistan münasibətləri inkişafının uğurlu dövrünü yaşayır

"Cənubi Asiyanın və İslam Əməkdaşlıq Təşkilatının (İƏT) fəal, nüfuzlu və hərbi-siyasi baxımdan güclü dövlətlərindən olan Pakistan İslam Respublikası Azərbaycanın ən sıx əlaqələr qurduğu və qarşılıqlı münasibətləri strateji tərəfdaşlıq səviyyəsinə yüksəltdiyi ölkələrdəndir. Azərbaycanın dövlət müstəqilliyini ilk tanıyan ölkələrdən biri də məhz Pakistandır. Bu ölkə 12 dekabr 1991-ci ildə rəsmi olaraq Azərbaycan Respublikasının dövlət müstəqilliyini tanıyıb, 9 iyun 1992-ci ildə Azərbaycanla diplomatik əlaqələr qurulması haqqında qərar qəbul edib və 12 mart 1993-cü ildə Bakı şəhərində səfirliyini açıb".

Bu sözləri "Azərbaycan" qəzetinə Milli Məclisin deputatı Zaur Şükürov deyib. O bildirib ki, dövlət müstəqilliyimizin ilk illərindən Ümummilli Lider Heydər Əliyev Pakistan-Azərbaycan münasibətlərinə böyük önəm verib. Ulu Öndər iki ölkə arasında əlaqələri belə səciyyələndirirdi: "Pakistan ilə Azərbaycan arasında çox yaxşı əlaqələr, dostluq əlaqələri var. Bu əlaqələr keçmiş tarixi ənənələrimizin üzərində qurulub". Ümummilli Lider



Heydər Əliyevin siyasi kursunun layiqli davamçısı, Prezident İlham Əliyevin prezidentliyi dövründə iki ölkə arasında bütün sahələrdə münasibətlərin inkişafında irəliləyişlər müşahidə edilib və bu proses indi də uğurla davam etməkdədir. Nüvə silahına və müasir raket texnologiyasına malik yeganə müsəlman dövləti olmaqla, Pakistan beynəlxalq təhlükəsizlik və güc balansına təsir göstərir. Pakistan, həmçinin BMT, ŞƏT (Şanxay Əməkdaşlıq Təşkilatı) və digər beynəlxalq təşkilatlarda fəal iştirak edir, regiondakı munaqişələrin həlli və beynəlxalq əməkdaşlıq məsələlərində mühüm yer tutur. "Bu gün Pakistan tam əminliklə Azərbaycanın Türkiyədən sonra dünyadakı ikinci əsas strateji müttəfiqidir və iki ölkə arasında həm ikitərəfli, həm də çoxtərəfli əlaqələr güclü və intensiv xarakter daşıyır. Otuz il ərzində Azərbaycan torpaqlarını işğal altında saxlamış Ermənistanla diplomatik münasibətlər qurmayan və müxtəlif beynəlxalq platformalar vasitəsilə işğalçı ordunun Azərbaycan ərazilərindən çıxarılmasını tələb edən dövlətlərdən biri də Pakistandır. 44 günlük Vətən müharibəsi dövründə də bu ölkənin Azərbaycana qardaş münasibəti aydın şəkildə özünü göstərdi. İslamabadın Bakıya verdiyi mənəvi və siyasi dəstək Azərbaycanın dünya miqyasında ədalətli mövqeyinin müdafiəsi baxımından mühüm əhəmiyyət daşıyırdı. Pakistan Azərbaycanın haqlı mübarizəsini beynəlxalq arenada ardıcıl şəkildə dəstəkləyərək, ölkəmizin ərazi bütövlüyü və suverenliyinin qorunması üçün prinsipial mövqeyini sərgilədi", - deyərək siyasətçi əlavə edib.

Z.Şükürov qeyd edib ki, Azərbaycan və Pakistan arasında yüksək səviyyəli münasibətlər və mükəmməl ikitərəfli əlaqələr beynəlxalq əməkdaşlıq sahəsində önəmli nümunədir. Bu münasibətlər yalnız siyasi və diplomatik deyil, həm də iqtisadi, hərbi və humanitar sahələrdə də genişlənməkdədir. Dövlətlərarası əlaqələrdəki bu inkişaf regionda sabitliyin qorunmasına və qarşılıqlı maraqların həyata keçirilməsinə xidmət edir. Həmçinin ölkələrimiz arasındakı əməkdaşlıq hər iki dövlətin beynəlxalq aləmdə daha güclü mövqe tutmalarına imkan yaradır. İki ölkə arasında həyata keçirilən intensiv qarşılıqlı səfərlər mübadiləsi əlaqələrin inkişafında xüsusi əhəmiyyət kəsb edir. Bu baxımdan, Pakistanın Baş naziri Məhəmməd Şahbaz Şərifin Azərbaycana rəsmi səfəri və Prezident İlham Əliyevlə həm təkbətək, həm də geniş tərkibdə keçirdiyi görüşlər zamanı aparılan səmərəli müzakirələr, imzalanmış sənədlər strateji tərəfdaşlığın daha da möhkəmləndirilməsində önəm kəsb edir. Prezident İlham Əliyev Məhəmməd Şahbaz Şərif ilə görüşündən mətbuata bəyanat verərkən xüsusilə vurğuladı ki, Pakistanın çox inkişaf etmiş müdafiə sənayesi mövcuddur və Azərbaycan da öz müdafiə potensialını inkişaf etdirir. İki ölkə arasında müdafiə sənayesi sahəsində sıx əməkdaşlıq davam etdiriləcək, eyni zamanda müdafiə sənayesi məhsullarının birgə istehsalı imkanları nəzərdən keçiriləcək.

Deputat vurğulayıb ki, mövcud ikitərəfli və çoxtərəfli əlaqələr milli maraqlarımıza tam cavab verir və strateji dialoq, dünya və regional arenalarda, o cümlədən Avrasiya geosiyasi məkanında səmərəli fəaliyyət üçün geniş imkanlar açır. İki ölkə arasında siyasi əməkdaşlığın hazırkı potensialından istifadə etməklə, iqtisadi əlaqələri daha da genişləndirmək və ticarət dövriyyəsinin artırılması üçün birgə söylərin intensivləşdirilməsi zəruridir. Səfər çərçivəsində baş tutan biznes-forum da məhz bu məqsədlərə xidmət edir və inanırıq ki, biznes dairələri arasında keçirilən görüşlər bu baxımdan qarşılıqlı faydalı nəticələr əldə edilməsinə imkan verəcək.

Z.Şükürov bildirib ki, hazırda iki ölkə liderinin söyləri sayəsində Azərbaycan-Pakistan münasibətləri öz inkişafının ən yaxşı dövrünü yaşayır: "Azərbaycanın Vətən müharibəsində qələbəsindən və antiterror tədbirləri nəticəsində suverenliyinin tam bərpasından sonra Cənubi Qafqazda yaranmış yeni reallıqlar və əməkdaşlıq imkanları, ikitərəfli və çoxtərəfli əlaqələrin dərinləşməsi üçün sabit və uzunmüddətli perspektivlər vəd edir. Prezident İlham Əliyev Pakistanla əlaqələrin inkişafına xüsusi önəm verir və ölkənin ali siyasi rəhbərliyi ilə qarşılıqlı inam və etimada əsaslanan yüksək səviyyəli münasibətləri qoruyur. Pakistanın Baş naziri Məhəmməd Şahbaz Şərifin Azərbaycana səfəri, ölkələrimiz arasında ikitərəfli münasibətlərə yeni məzmun və keyfiyyət qazandırmaqla yanaşı, qarşılıqlı faydalı əməkdaşlığın genişlənməsinə və dərinləşməsinə töhfə verəcək. Bu gün Azərbaycan-Pakistan əməkdaşlığının iqtisadi, ticarət, enerji, nəqliyyat, turizm, təhsil və hərbi-texniki sahələrdə genişləndirilməsi üçün əlverişli imkan mövcuddur. İnanırıq ki, bu imkanlardan istifadə edərək, dövlətlərarası münasibətlərimiz həm ikitərəfli, həm də çoxtərəfli əsasda, birgə söylərimizlə bundan sonra da uğurla davam etdiriləcək və daha da möhkəmlənəcək".

Əsmər QARDAŞXANOVA,
"Azərbaycan"